

श्रीः
श्रीमते रामानुजाय नमः
श्रीमते निगमान्तमहादेशिकाय नमः
ओं नमो भगवते वासुदेवाय

महर्षि वेदव्यासप्रणीतं श्रीमद्भागवतमहापुराणम्
॥ सप्तमस्कन्धे अष्टमोऽध्यायः ॥

This document has been prepared by

Sunder Kidāmbi

with the blessings of

श्री रङ्गरामानुज महादेशिकन्

His Holiness śrīmad āṇḍavan śrīraṅgam

श्रीः
श्रीमते रामानुजाय नमः
श्रीमते निगमान्तमहादेशिकाय नमः
ओं नमो भगवते वासुदेवाय
श्रीमद्भागवतमहापुराणम्
॥ सप्तमस्कन्धे अष्टमोऽध्यायः ॥

नारद उवाच

अथ दैत्यसुताः सर्वे श्रुत्वा तदनुवर्णितम्।
जगृहुर्निरवद्यत्वान्नैव गुर्वनुशिक्षितम् ॥ 1 ॥

अथाचार्यसुतस्तेषां बुद्धिमेकान्तसंस्थिताम्।
आलक्ष्य भीतस्त्वरितो राज्ञ आवेदयद् यथा ॥ 2 ॥

श्रुत्वा तदप्रियं दैत्यो दुःसहं तनयानयम्।
कोपावेशचलद्गात्रः पुत्रं हन्तुं मनो दधे ॥ 3 ॥

क्षिप्त्वा परुषया वाचा प्रह्लादमतदर्हणम्।
आहेक्षमाणः पापेन तिरश्चीनेन चक्षुषा ॥ 4 ॥

प्रश्रयावनतं दान्तं बद्धाञ्जलिमवस्थितम्।
सर्पः पदाहत इव श्वसन् प्रकृतिदारुणः ॥ 5 ॥

हे दुर्विनीत मन्दात्मन् कुलभेदकराधम।
स्तब्धं मच्छासनोद्धूतं नेष्ये त्वाद्य यमक्षयम् ॥ 6 ॥

क्रुद्धस्य यस्य कम्पन्ते त्रयो लोकाः सहेश्वराः।
तस्य मेऽभीतवन्मूढ शासनं किं बलोऽत्यगाः ॥ 7 ॥

प्रह्लाद उवाच

न केवलं मे भवतश्च राजन्
 स वै बलं बलिनां चापरेषाम्।
 परेऽवरेऽमी स्थिरजङ्गमा ये
 ब्रह्मादयो येन वशं प्रणीताः ॥ 8 ॥

स ईश्वरः काल उरुक्रमोऽसा -
 वोजःसहःसत्त्वबलेन्द्रियात्मा।
 स एव विश्वं परमः स्वशक्तिभिः
 सृजत्यवत्यत्ति गुणत्रयेशः ॥ 9 ॥

जह्यासुरं भावमिमं त्वमात्मनः
 समं मनो धत्स्व न सन्ति विद्विषः।
 ऋतेऽजितादात्मन उत्पथस्थिता -
 तद्धि ह्यनन्तस्य महत्समर्हणम् ॥ 10 ॥

दस्यून् पुरा षण्ण विजित्य लुम्पतो
 मन्यन्त एके स्वजिता दिशो दश।
 जितात्मनो ज्ञस्य समस्य देहिनां
 साधोः स्वमोहप्रभवाः कुतः परे ॥ 11 ॥

हिरण्यकशिपुरुवाच
 व्यक्तं त्वं मर्तुकामोऽसि योऽतिमात्रं विकथ्यसे।
 मुमूर्षूणां हि मन्दात्मन् ननु स्युर्विप्लवा गिरः ॥ 12 ॥

यस्त्वया मन्दभाग्योक्तो मदन्यो जगदीश्वरः।
 क्वासौ यदि स सर्वत्र कस्मात् स्तम्भे न दृश्यते ॥ 13 ॥

सोऽहं विकथमानस्य शिरः कायाद्धरामि ते।
 गोपायेत हरिस्त्वाद्य यस्ते शरणमीप्सितम् ॥ 14 ॥

एवं दुरुक्तैर्मुहुरर्दयन् रुषा
 सुतं महाभागवतं महासुरः।
 खड्गं प्रगृह्योत्पतितो वरासना -
 त्तम्भं तताडातिबलः स्वमुष्टिना ॥ 15 ॥

तदैव तस्मिन्निनदोऽतिभीषणो
 बभूव येनाण्डकटाहमस्फुटत्।
 यं वै स्वधिष्योपगतं त्वजादयः
 श्रुत्वा स्वधामाप्ययमङ्ग मेनिरे ॥ 16 ॥

स विक्रमन् पुत्रवधेप्सुरोजसा
 निशम्य निर्हादमपूर्वमद्भुतम्।
 अन्तःसभायां न ददर्श तत्पदं
 वितत्रसुर्येन सुरारियूथपाः ॥ 17 ॥

सत्यं विधातुं निजभृत्यभाषितं
 व्याप्तिं च भूतेष्वखिलेषु चात्मनः।
 अदृश्यतात्यद्भुतरूपमुद्धहन्
 स्तम्भे सभायां न मृगं न मानुषम् ॥ 18 ॥

स सत्त्वमेनं परितोऽपि पश्यन्
 स्तम्भस्य मध्यादनु निर्जिहानम्।
 नायं मृगो नापि नरो विचित्र -
 महो किमेतन्नृमृगेन्द्ररूपम् ॥ 19 ॥

मीमांसमानस्य समुत्थितोऽग्रतो
 नृसिंहरूपस्तदलं भयानकम्।
 प्रतप्तचामीकरचण्डलोचनं
 स्फुरत्सटाकेसरजृम्भिताननम् ॥ 20 ॥

करालदंष्ट्रं करवालचञ्चल -
 क्षुरान्तजिह्वं भ्रुकुटीमुखोल्बणम्।
 स्तब्धोर्ध्वकर्णं गिरिकन्दराद्भुत -
 व्यात्तास्यनासं हनुभेदभीषणम् ॥ 21 ॥

दिविस्पृशत्कायमदीर्घपीवर -
 ग्रीवोरुवक्षःस्थलमल्पमध्यमम्।
 चन्द्रांशुगौरैश्छुरितं तनूरुहै -
 विष्वग्भुजानीकशतं नखायुधम् ॥ 22 ॥

दुरासदं सर्वनिजेतरायुध -
 प्रवेकविद्रावितदैत्यदानवम्।
 प्रायेण मेऽयं हरिणोरुमायिना
 वधः स्मृतोऽनेन समुद्यतेन किम् ॥ 23 ॥

एवं ब्रुवंस्त्वभ्यपतद् गदायुधो
 नदन् नृसिंहं प्रति दैत्यकुञ्जरः।
 अलक्षितोऽग्रौ पतितः पतङ्गमो
 यथा नृसिंहौजसि सोऽसुरस्तदा ॥ 24 ॥

न तद्विचित्रं खलु सत्त्वधामनि
 स्वतेजसा यो नु पुरापिबत् तमः।
 ततोऽभिपद्याभ्यहनन्महासुरो
 रुषा नृसिंहं गदयोरुवेगया ॥ 25 ॥

तं विक्रमन्तं सगदं गदाधरो
 महोरगं तार्क्ष्यसुतो यथाग्रहीत्।
 स तस्य हस्तोत्कलितस्तदासुरो
 विक्रीडतो यद्वदहिर्गरुत्मतः ॥ 26 ॥

असाध्वमन्यन्त हतौकसोऽमरा
 घनच्छदा भारत सर्वधिष्यपाः।
 तं मन्यमानो निजवीर्यशङ्कितं
 यद्धस्तमुक्तो नृहरिं महासुरः।
 पुनस्तमासज्जत खड्गचर्मणी
 प्रगृह्य वेगेन जितश्रमो मृधे ॥ 27 ॥

तं श्येनवेगं शतचन्द्रवर्त्मभि -
 श्वरन्तमच्छिद्रमुपर्यधो हरिः।
 कृत्वाट्टहासं खरमुत्स्वनोल्बणं
 निमीलिताक्षं जगृहे महाजवः ॥ 28 ॥

विष्वक्स्फुरन्तं ग्रहणातुरं हरि -
 र्यालो यथाऽऽखुं कुलिशाक्षतत्वचम्।
 द्वार्यूर आपात्य ददार लीलया
 नखैर्यथाहिं गरुडो महाविषम् ॥ 29 ॥

संरम्भदुष्प्रेक्ष्यकराललोचनो
 व्यात्ताननान्तं विलिहन् स्वजिह्वया।
 असृग्लवाक्त्तारुणकेसराननो
 यथान्त्रमाली द्विपहत्यया हरिः ॥ 30 ॥

नखाङ्कुरोत्पाटितहृत्सरोरुहं
 विसृज्य तस्यानुचरानुदायुधान्।
 अहन् समन्तान्नखशस्त्रपार्ष्णिभि -
 र्दोर्दण्डयूथोऽनुपथान् सहस्रशः ॥ 31 ॥

सटावधूता जलदाः परापतन्
 ग्रहाश्च तद्दृष्टिविमुष्टरोचिषः।

अभोधयः श्वासहता विचुक्षुभु -
निर्हादभीता दिगिभा विचुकुशुः ॥ 32 ॥

द्यौस्तत्सटोत्क्षिप्तविमानसङ्कुला
प्रोत्सर्पत क्ष्मा च पदातिपीडिता।
शैलाः समुत्पेतुरमुष्य रंहसा
तत्तेजसा खं ककुभो न रेजिरे ॥ 33 ॥

ततः सभायामुपविष्टमुत्तमे
नृपासने सम्भृततेजसं विभुम्।
अलक्षितद्वैरथमत्यमर्षणं
प्रचण्डवक्त्रं न बभाज कश्चन ॥ 34 ॥

निशाम्य लोकत्रयमस्तकज्वरं
तमादिदैत्यं हरिणा हतं मृधे।
प्रहर्षवेगोत्कलितानना मुहुः
प्रसूनवर्षैर्ववृषुः सुरस्त्रियः ॥ 35 ॥

तदा विमानावलिभिर्नभस्तलं
दिदृक्षतां सङ्कुलमास नाकिनाम्।
सुरानका दुन्दुभयोऽथ जघ्निरे
गन्धर्वमुख्या ननृतुर्जगुः स्त्रियः ॥ 36 ॥

तत्रोपव्रज्य विबुधा ब्रह्मेन्द्रगिरिशादयः।
ऋषयः पितरः सिद्धा विद्याधरमहोरगाः ॥ 37 ॥

मनवः प्रजानां पतयो गन्धर्वाप्सरचारणाः।
यक्षाः किम्पुरुषास्तात वेतालाः सिद्धकिन्नराः ॥ 38 ॥

ते विष्णुपार्षदाः सर्वे सुनन्दकुमुदादयः।
 मूर्ध्नि बद्धाञ्जलिपुटा आसीनं तीव्रतेजसम्।
 ईडिरे नरशार्दुलं नातिदूरचराः पृथक् ॥ 39 ॥

ब्रह्मोवाच
 नतोऽस्म्यनन्ताय दुरन्तशक्तये
 विचित्रवीर्याय पवित्रकर्मणे।
 विश्वस्य सर्गस्थितिसंयमान् गुणैः
 स्वलीलया सन्दधतेऽव्ययात्मने ॥ 40 ॥

श्रीरुद्र उवाच
 कोपकालो युगान्तस्ते हतोऽयमसुरोऽल्पकः।
 तत्सुतं पाह्युपसृतं भक्तं ते भक्तवत्सल ॥ 41 ॥

इन्द्र उवाच
 प्रत्यानीताः परम भवता त्रायता नः स्वभागा
 दैत्याक्रान्तं हृदयकमलं त्वद्गृहं प्रत्यबोधि।
 कालग्रस्तं कियदिदमहो नाथ शुश्रूषतां ते
 मुक्तिस्तेषां न हि बहुमता नारसिंहापरैः किम् ॥ 42 ॥

ऋषय ऊचुः
 त्वं नस्तपः परममात्थ यदात्मतेजो
 येनेदमादिपुरुषात्मगतं ससर्ज।
 तद्विप्रलुप्तममुनाद्य शरण्यपाल
 रक्षागृहीतवपुषा पुनरन्वमंस्थाः ॥ 43 ॥

पितर ऊचुः
 श्राद्धानि नोऽधिबुभुजे प्रसभं तनूजै -
 र्दत्तानि तीर्थसमयेऽप्यपिबत् तिलाम्बु।

तस्योदरान्नखविदीर्णवपाद्य आच्छ -
तस्मै नमो नृहरयेऽखिलधर्मगोप्त्रे ॥ 44 ॥

सिद्धा ऊचुः
यो नो गतिं योगसिद्धामसाधु -
रहार्षीद् योगतपोबलेन ।
नानादर्पं तं नखैर्निर्ददार
तस्मै तुभ्यं प्रणताः स्मो नृसिंह ॥ 45 ॥

विद्याधरा ऊचुः
विद्यां पृथग्धारणयानुराद्धां
न्यषेधदज्ञो बलवीर्यदृप्तः ।
स येन सङ्ख्ये पशुवद्धतस्तं
मायानृसिंहं प्रणताः स्म नित्यम् ॥ 46 ॥

नागा ऊचुः
येन पापेन रत्नानि स्त्रीरत्नानि हतानि नः ।
तद्वक्षःपाटनेनासां दत्तानन्द नमोऽस्तु ते ॥ 47 ॥

मनव ऊचुः
मनवो वयं तव निदेशकारिणो
दितिजेन देव परिभूतसेतवः ।
भवता खलः स उपसंहतः प्रभो
करवाम ते किमनुशाधि किङ्करान् ॥ 48 ॥

प्रजापतय ऊचुः
प्रजेशा वयं ते परेशाभिसृष्टा
न येन प्रजा वै सृजामो निषिद्धाः ।

स एष त्वया भिन्नवक्षा नु शेते
जगन्मङ्गलं सत्त्वमूर्तेऽवतारः ॥ 49 ॥

गन्धर्वा ऊचुः
वयं विभो ते नटनाट्यगायका
येनात्मसाद्वीर्यबलौजसा कृताः।
स एष नीतो भवता दशामिमां
किमुत्पथस्थः कुशलाय कल्पते ॥ 50 ॥

चारणा ऊचुः
हरे तवाङ्घ्रिपङ्कजं भवापवर्गमाश्रिताः।
यदेष साधुहृच्छयस्त्वयासुरः समापितः ॥ 51 ॥

यक्षा ऊचुः
वयमनुचरमुख्याः कर्मभिस्ते मनोज्ञै -
स्त इह दितिसुतेन प्रापिता वाहकत्वम्।
स तु जनपरितापं तत्कृतं जानता ते
नरहर उपनीतः पञ्चतां पञ्चविंश ॥ 52 ॥

किम्पुरुषा ऊचुः
वयं किम्पुरुषास्त्वं तु महापुरुष ईश्वरः।
अयं कुपुरुषो नष्टो धिक्कृतः साधुभिर्यदा ॥ 53 ॥

वैतालिका ऊचुः
सभासु सत्रेषु तवामलं यशो
गीत्वा सपर्यां महतीं लभामहे।
यस्तां व्यनैषीद् भृशमेष दुर्जनो
दिष्ट्या हतस्ते भगवन् यथाऽऽमयः ॥ 54 ॥

किन्नरा ऊचुः

वयमीश किन्नरगणास्तवानुगा

दितिजेन विष्टिममुनानु कारिताः।

भवता हरे स वृजिनोऽवसादितो

नरसिंह नाथ विभवाय नो भव ॥ 55 ॥

विष्णुपार्षदा ऊचुः

अद्यैतद्भरिनररूपमद्भुतं ते

दृष्टं नः शरणद सर्वलोकशर्म।

सोऽयं ते विधिकर ईश विप्रशप्त -

स्तस्येदं निधनमनुग्रहाय विद्मः ॥ 56 ॥

॥ इति श्रीमद्भागवते महापुराणे पारमहंस्यां संहितायां

सप्तमस्कन्धे प्रह्लादानुचरिते दैत्यराजवधे

नरसिंहस्तवो नाम अष्टमोऽध्यायः ॥